

ஓமானில் உள்ள இந்திய சமூகத்தினரிடையே பிரதமர் உரையாற்றினார் (டிசம்பர் 18, 2025)

டிசம்பர் 18, 2025

பிரதமர் இன்று மஸ்கட்டில் உள்ள இந்திய சமூக உறுப்பினர்கள் மத்தியில் ஒரு பெரிய கூட்டத்தில் உரையாற்றினார். பார்வையாளர்களில் பல்வேறு இந்தியப் பள்ளிகளைச் சேர்ந்த 700க்கும் மேற்பட்ட மாணவர்கள் அடங்குவர். இந்த ஆண்டு ஓமானில் உள்ள இந்தியப் பள்ளிகளுக்கு ஒரு சிறப்பு முக்கியத்துவம் வாய்ந்ததாக அமைகிறது, ஏனெனில் அவை அந்த நாட்டில் நிறுவப்பட்டு 50 ஆண்டுகளைக் கொண்டாடுகின்றன.

2. கூட்டத்தில் உரையாற்றிய பிரதமர், இந்தியாவில் உள்ள குடும்பத்தினர் மற்றும் நண்பர்கள் சார்பாக அந்தச் சமூகத்தினருக்கு வாழ்த்துகளைத் தெரிவித்தார். மிகவும் அன்பான மற்றும் வண்ணமயமான வரவேற்புக்கு அவர் அவர்களுக்கு நன்றி தெரிவித்தார். ஓமானில் குடியேறியுள்ள இந்தியாவின் பல்வேறு பகுதிகளைச் சேர்ந்த மக்களைச் சந்தித்ததில் தாம் மகிழ்ச்சி அடைவதாக அவர் தெரிவித்தார். மேலும், பன்முகத்தன்மையே இந்தியப் பண்பாட்டின் அடித்தளம் என்றும், இந்த மதிப்பு அவர்கள் ஒரு பகுதியாக இருக்கும் எந்தவொரு சமூகத்திலும் ஒன்றிணைவதற்கு உதவுகிறது என்றும் அவர் குறிப்பிட்டார். ஓமானில் இந்திய சமூகம் எவ்வளவு சிறப்பாக மதிக்கப்படுகிறது என்பதைப் பற்றிப் பேசுகையில், சகவாழ்வும் ஒத்துழைப்பும் இந்திய புலம்பெயர் சமூகத்தின் தனிச்சிறப்பாக இருந்து வருகிறது என்று பிரதமர் அடிக்கோடிட்டுக் காட்டினார்.

3. மண்ட்வி முதல் மஸ்கட் வரை இந்தியாவுக்கும் ஓமனுக்கும் இடையே பன்னெடுங்காலத் தொடர்புகள் இருந்து வருவதாகவும், இன்று இந்தத் தொடர்புகள் புலம்பெயர்ந்த இந்தியர்களால் கடின உழைப்பு மற்றும் ஒற்றுமையின் மூலம் வளர்க்கப்பட்டு வருவதாகவும் பிரதமர் குறிப்பிட்டார். பாரத் கோ ஜானியே வினாடி வினா நிகழ்ச்சியில் அதிக எண்ணிக்கையில் பங்கேற்ற சமூகத்தினரை அவர் பாராட்டினார். இந்தியா-ஓமன் உறவுகளில் அறிவுப் பரிமாற்றம் எப்போதும் மையமாக இருந்து வந்துள்ளது என்பதை அவர் எடுத்துரைத்தார்,

மேலும் அந்த நாட்டில் இந்தியப் பள்ளிகள் 50 ஆண்டுகளை நிறைவு செய்ததற்காக அவர்களுக்கு வாழ்த்து தெரிவித்தார். மேலும், சமூகத்தின் நலனுக்காக அளித்த ஆதரவிற்காக, மாட்சிமை தங்கிய சுல்தான் ஹைதம் பின் தாரிக்கிற்கு பிரதமர் நன்றி தெரிவித்தார்.

4. பிரதமர், இந்தியாவின் மாற்றியமைக்கும் வளர்ச்சி மற்றும் முன்னேற்றம் குறித்தும், அந்த மாற்றத்தின் வேகம் மற்றும் அளவு குறித்தும், கடந்த காலாண்டில் 8 சதவீதத்திற்கும் அதிகமான வளர்ச்சியில் பிரதிபலித்த அதன் பொருளாதாரத்தின் வலிமை குறித்தும் பேசினார். கடந்த 11 ஆண்டுகளில் அரசாங்கத்தின் சாதனைகளைக் குறிப்பிடுகையில், உள்கட்டமைப்பு மேம்பாடு, உற்பத்தி, சுகாதாரம், பசுமை வளர்ச்சி மற்றும் மகளிர் அதிகாரம் போன்ற துறைகளில் நாட்டில் முன்னேற்றத்தை ஏற்படுத்தும் மாற்றங்கள் ஏற்பட்டுள்ளதாக அவர் குறிப்பிட்டார். உலகத்தரம் வாய்ந்த கண்டுபிடிப்பு, ஸ்டார்ட்அப் மற்றும் டிஜிட்டல் பொது உள்கட்டமைப்பு சுற்றுச்சூழல் அமைப்பை உருவாக்குவதன் மூலம் இந்தியா 21 ஆம் நூற்றாண்டிற்குத் தன்னைத் தயார்படுத்திக்கொண்டு வருவதாக அவர் மேலும் கூறினார். உலகளவில் செய்யப்படும் அனைத்து டிஜிட்டல் பேமெண்ட்டுகளிலும் சுமார் 50% பங்கைக் கொண்டுள்ள இந்தியாவின் UPI, பெருமைக்கும் சாதனைக்கும் உரிய விஷயம் என்று பிரதமர் தெரிவித்தார். நிலவில் தரையிறங்கியது முதல் திட்டமிடப்பட்ட ககன்யான் மனித விண்வெளிப் பயணம் வரை, விண்வெளித் துறையில் இந்தியாவின் சமீபத்திய சிறப்பான சாதனைகளை அவர் எடுத்துரைத்தார். விண்வெளித் துறையானது இந்தியாவுக்கும் ஓமனுக்கும் இடையிலான ஒத்துழைப்பின் ஒரு முக்கியப் பகுதி என்பதையும் அவர் குறிப்பிட்டார். மேலும், இளைஞர்களுக்காக வடிவமைக்கப்பட்ட இஸ்ரோவின் 'யுவிகா' திட்டத்தில் பங்கேற்குமாறு மாணவர்களுக்கு அவர் அழைப்பு விடுத்தார். இந்தியா வெறும் சந்தை மட்டுமல்ல, பொருட்கள் மற்றும் சேவைகள் முதல் டிஜிட்டல் தீர்வுகள் வரை உலகிற்கே ஒரு முன்மாதிரியாகத் திகழ்கிறது என்று பிரதமர் எடுத்துரைத்தார்.

5. புலம்பெயர்ந்து வாழும் இந்தியர்களின் நலனில் இந்தியா கொண்டுள்ள ஆழ்ந்த அர்ப்பணிப்பை பிரதமர் எடுத்துரைத்தார். மேலும், நமது மக்களுக்கு எப்போது, எங்கு உதவி தேவைப்பட்டாலும்,

அரசாங்கம் அவர்களுக்குத் துணை நிற்கத் தயாராக உள்ளது என்றும் அவர் குறிப்பிட்டார்.

6. செயற்கை நுண்ணறிவு ஒத்துழைப்பு, டிஜிட்டல் கற்றல், புத்தாக்கப் பங்களிப்பு மற்றும் தொழில்முனைவோர் பரிமாற்றம் ஆகியவற்றின் மூலம் இந்தியா-ஓமன் கூட்டாண்மை எதிர்காலத்திற்குத் தன்னைத் தயார்படுத்தி வருகிறது என்று பிரதமர் உறுதிபடத் தெரிவித்தார். இளைஞர்கள் பெரிய கனவுகளைக் காணவும், ஆழமாகக் கற்றுக்கொள்ளவும், துணிச்சலாகப் புதுமைகளைப் படைக்கவும் வேண்டும் என்றும், அதன் மூலம் மனிதகுலத்திற்கு ஓர் அர்த்தமுள்ள பங்களிப்பை வழங்க முடியும் என்றும் அவர் வலியுறுத்தினார். பிரதமரின் முழு கருத்துக்களையும் இங்கே காணலாம் [Link].

மஸ்கட்

டிசம்பர் 18, 2025